



Gabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

12 ta' Mejju 2022*

“Rinviju għal deċiżjoni preliminari – Kooperazzjoni ġudizzjarja f'materji ċivili – Ġurisdizzjoni, liġi applikabbli, rikonoxximent u eżekuzzjoni ta' deċiżjonijiet f'materji relatati ma' obbligi ta' manteniment – Determinazzjoni tal-liġi applikabbli – Protokoll ta' Den Haag dwar il-liġi applikabbli għall-obbligi ta' manteniment – Artikolu 3 – Residenza abitwali tal-kreditur – Mument li fih tiġi ddeterminata r-residenza abitwali – Żamma illegali ta' wild”

Fil-Kawża C-644/20,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mis-Sąd Okręgowy w Poznaniu (il-Qorti Reġjonali ta' Poznań, il-Polonja), permezz ta' deċiżjoni tal-10 ta' Novembru 2020, li waslet fil-Qorti tal-Ġustizzja fis-26 ta' Novembru 2020, fil-proċedura

W. J.

vs

L. J. u J. J., legalment irrapprezentati minn A. P.,

IL-QORTI TAL-ĠUSTIZZJA (Ir-Raba' Awla),

komposta minn C. Lycourgos, President tal-Awla, S. Rodin u J.-C. Bonichot, L. S. Rossi (Relatriċi) u O. Spineanu-Matei, Imħallfin,

Avukat Ġenerali: A. M. Collins,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għall-Gvern Pollakk, minn B. Majczyna, bħala aġent,
- għall-Gvern Franciż, minn A. Daniel u A.-L. Desjonquères, bħala aġenti,
- għall-Kummissjoni Ewropea, inizjalment minn D. Milanowska, M. Wilderspin u W. Wils, bħala aġenti,

* Lingwa tal-kawża: il-Pollakk.

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

taghti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 3 tal-Protokoll tal-Aja [Den Haag] tat-23 ta' Novembru 2007 dwar il-Liġi Applikabbli għall-Obbligi ta' Manteniment, approvat fisem il-Komunità Ewropea permezz tad-Deċiżjoni tal-Kunsill 2009/941/KE, tat-30 ta' Novembru 2009 (ĠU 2009, L 331, p. 17) (iktar 'il quddiem il-“Protokoll ta' Den Haag”).
- 2 Din it-talba tressqet fil-kuntest ta' kawża bejn W. J., minn naħa, u L. J. u J. J., min-naħa l-oħra, iż-żewġ uliedu minuri, irrappreżentati legalment minn A. P., ommhom, dwar il-ħlas minn W. J. ta' kreditu ta' manteniment.

Il-kuntest ġuridiku

Il-Konvenzjoni ta' Den Haag tal-1980

- 3 L-ewwel u t-tieni paragrafu tal-Artikolu 12 tal-Konvenzjoni dwar l-aspetti ċivili tal-htif internazzjonali ta' minuri, konkluz f'Den Haag fil-25 ta' Ottubru 1980, (iktar 'il quddiem il-“Konvenzjoni ta' Den Haag”), jipprevedu:

“Meta minuri jkun tneħħa jew inżamm b'mod illegali fis-sens tal-Artikolu 3 u meta jkun għadda perijodu ta' inqas minn sena mit-tneħħija jew miż-żamma fil-mument li titressaq it-talba quddiem l-awtorità ġudizzjarja jew amministrattiva tal-Istat Kontraenti fejn ikun jinsab il-minuri, l-awtorità li quddiemha titressaq din it-talba għandha tordna r-ritorn immedjat tiegħu.

L-awtorità ġudizzjarja jew amministrattiva, anki jekk it-talba quddiemha titressaq wara l-iskadenza tal-perijodu ta' sena previst fil-paragrafu preċedenti, għandha wkoll tordna r-ritorn tal-minuri, sakemm ma jgħid li l-minuri integra ruħu fl-ambjent il-ġdid tiegħu.” [traduzzjoni mhux uffiċjali]

- 4 L-Artikolu 13 tal-Konvenzjoni ta' Den Haag tal-1980 jipprevedi:

“Minkejja d-dispożizzjonijiet tal-artikolu preċedenti, l-awtorità ġudizzjarja jew amministrattiva tal-Istat rikjest ma tkunx obligata tordna r-ritorn tal-minuri meta l-persuna, l-istituzzjoni jew l-organu li jkunu qegħdin jopponu għar-ritorn jistabbilixxu:

a) li l-persuna, l-istituzzjoni jew l-organu li kellhom il-kura tal-persuna tal-minuri ma kinux effettivament qegħdin jeżerċitaw id-dritt ta' kustodja fiż-żmien meta l-minuri tneħħa jew inżamm, jew kienu taw il-kunsens tagħhom għal jew kienu sussegwentement baqgħu siekta fir-rigward ta' din it-tneħħija jew ta' din iż-żamma; jew

b) li hemm riskju gravi li r-ritorn tal-minuri ser jesponih għal perikolu fiżiku jew psikoloġiku, jew inkella ser iqiegħed lill-minuri f'sitwazzjoni intollerabbli.

L-awtorità ġudizzjarja jew amministrattiva tista' wkoll tirrifjuta li tordna r-ritorn tal-minuri jekk tikkonstata li dan joġġezzjona għar-ritorn tiegħu u jekk dan ikun laħaq età u livell ta' maturità tali li jkun xieraq li din l-opinjoni tittieħed inkunsiderazzjoni.

Fl-evalwazzjoni taċ-ċirkustanzi msemmija f'dan l-artikolu, l-awtoritajiet ġudizzjarji jew amministrattivi għandhom jieħdu inkunsiderazzjoni l-informazzjoni mogħtija mill-Awtorità Ċentrali jew minn kull awtorità kompetenti oħra tal-Istat ta' residenza abitwali tal-minuri dwar is-sitwazzjoni soċjali tiegħu.” [traduzzjoni mhux uffiċjali]

Id-dritt tal-Unjoni

Ir-Regolament (KE) Nru 4/2009

- 5 L-Artikolu 5 tar-Regolament tal-Kunsill (KE) Nru 4/2009 tat-18 ta' Diċembru 2008 dwar il-ġurisdizzjoni, il-liġi applikabbli, ir-rikonossiment u l-eżekuzzjoni tad-deċiżjonijiet u l-kooperazzjoni f'materji relatati ma' obbligi ta' manteniment (ĠU 2009, L 7, p. 1, rettifiki fil-ĠU 2011, L 131, p. 26, fil-ĠU 2013, L 8, p. 19 u fil-ĠU 2013, L 281, p. 29), intitolat “Ġurisdizzjoni bbazata fuq il-preżenza tal-konvenut”, jipprevedi:

“Apparti mill-ġurisdizzjoni li toħroġ minn disposizzjonijiet oħra ta' dan ir-Regolament, qorti ta' Stat Membru fejn il-konvenut ikun deher għandha jkollha l-ġurisdizzjoni. Din ir-regola m'għandhiex tapplika jekk il-preżenza saret biex tkun ikkontestata l-ġurisdizzjoni.”

- 6 L-Artikolu 15 ta' dan ir-regolament jipprevedi:

“Il-liġi applikabbli għall-obbligi ta' manteniment għandha tiġi determinata skont il-Protokoll [ta' Den Haag] [...] fl-Istati Membri marbutin b'dak l-istrument.”

Id-Deciżjoni 2009/941/KE

- 7 Il-premessi 3 u 11 tad-Deciżjoni tal-Kunsill 2009/941/KE tat-30 ta' Novembru 2009 dwar il-konkluzjoni, mill-Komunità Ewropea, tal-Protokoll tal-Aja [Den Haag] tat-23 ta' Novembru 2007 dwar il-Liġi Applikabbli għall-Obbligi ta' Manteniment (ĠU 2009, L 331, p. 17), jipprevedu:

“(3) Il-Protokoll [ta' Den Haag] jagħti kontribut siewi biex jiżgura ċertezza legali u prevedibbiltà akbar lill-kredituri u d-debituri tal-manteniment. L-applikazzjoni ta' regoli uniformi sabiex tiġi ddeterminata l-liġi applikabbli tippermetti ċ-ċirkolazzjoni hielsa tad-deċiżjonijiet dwar l-obbligi ta' manteniment fil-Komunità, mingħajr ebda forma ta' kontroll fl-Istat Membru fejn tkun ser issir l-eżekuzzjoni.

[...]

- (11) Skont l-Artikoli 1 u 2 tal-Protokoll dwar il-pożizzjoni tar-Renju Unit u l-Irlanda, [fir-rigward tal-ispazju ta' libertà, ta' sigurtà u ta' ġutizzja] anness għat-Trattat dwar l-Unjoni Ewropea u għat-Trattat li jstabbilixxi l-Komunità Ewropea, ir-Renju Unit [tal-Gran Brittanja u l-Irlanda ta' Fuq] mhuwiex qiegħed jieħu sehem fl-adozzjoni ta' din id-Deciżjoni u mhuwiex marbut biha jew soġġett għall-applikazzjoni tagħha.”

Il-Protokoll ta' Den Haag

8 L-Artikolu 1(1) tal-Protokoll ta' Den Haag jipprevedi:

“Dan il-Protokoll għandu jiddetermina l-liġi applikabbli għall-obbligi ta' manteniment emergenti minn relazzjoni familjari, filjazzjoni, żwieġ jew affinità, inkluż obbligu ta' manteniment lejn il-wild indipendentement mill-istat maritali tal-ġenituri.”

9 L-Artikolu 2 ta' dan ir-regolament, intitolat “Applikazzjoni universali”, jiddisponi:

“Dan il-Protokoll japplika anki jekk il-liġi applikabbli tkun ta' Stat li mhux Kontraenti.”

10 L-Artikolu 3 ta' dan il-protokoll, intitolat “Regola ġenerali dwar il-liġi applikabbli”, jipprevedi:

“1. L-obbligi ta' manteniment għandhom ikunu rregolati mil-liġi tal-Istat tar-residenza abitwali tal-kreditur, sakemm il-Protokoll ma jipprevedix mod ieħor.

2. F'każ ta' bidla fir-residenza abitwali tal-kreditur, il-liġi tal-Istat tar-residenza abitwali l-ġdida għandha tapplika mill-mument ta' meta sseħħ il-bidla.”

11 Skont l-Artikolu 4 tal-Protokoll ta' Den Haag, intitolat “Regoli speċjali li jiffavorixxu lil ċerti kredituri”:

“1. Id-dispożizzjonijiet li ġejjin għandhom japplikaw f'każ ta' obbligi ta' manteniment ta':

a) ġenituri lejn uliedhom;

[...]

2. Jekk il-kreditur ma jkunx jista', minhabba fil-liġi msemmija fl-Artikolu 3, jikseb manteniment mingħand id-debitur, għandha tapplika l-liġi tal-forum.

[...]

4. Jekk il-kreditur ma jkunx jista', permezz tal-liġijiet imsemmija fl-Artikolu 3 u fil-paragrafi 2 u 3 ta' dan l-Artikolu, jikseb manteniment mid-debitur, il-liġi tal-Istat tan-nazzjonalità komuni tagħhom, jekk ikun hemm, għandha tapplika.”

Ir-Regolament (KE) Nru 2201/2003

12 L-Artikolu 1(3)(e) tar-Regolament (KE) tal-Kunsill Nru 2201/2003 tas-27 ta' Novembru 2003 dwar il-ġurisdizzjoni u r-rikonoxximent u l-infurzar ta' sentenzi fi kwistjonijiet matrimonjali u kwistjonijiet ta' responsabbiltà tal-ġenituri, u li jirrevoka r-Regolament (KE) Nru 1347/2000 (ĠU Edizzjoni Speċjali bil-Malti, Kapitolu 19, Vol. 6, p. 243, rettifika fil-ĠU 2013 L 82, p. 63), jindika li dan ir-regolament ma japplikax għall-obbligi ta' manteniment.

13 It-Taqsima 2, intitolata “IR-Responsabbiltà ta' l-ġenituri”, tal-Kapitolu II, intitolat “Il-ġurisdizzjoni”, ta' dan ir-regolament tinkludi l-Artikolu 8 sa 15.

14 L-Artikolu 8 tal-imsemmi regolament, intitolat “Il-ġurisdizzjoni ġenerali”, jipprevedi:

“1. Il-qrati ta’ Stat Membru għandu jkollhom il-ġurisdizzjoni fi kwistjonijiet ta’ responsabbiltà ta’ l-ġenituri dwar minuri li huma abitwalment residenti f’dak l-Istat Membru fiż-żmien li l-qorti tkun ħadet il-pussess [giet adita].

2. Il-Paragrafu 1 għandu jkun bla ħsara għad-disposizzjonijiet ta’ l-Artikoli 9, 10 u 12.”

15 L-Artikolu 10 tar-Regolament Nru 2201/2003 jipprevedi:

“F’każ ta’ tneħħija jew żamma ngusta ta’ minuri, il-qrati ta’ l-Istat Membru fejn il-minuri kienu abitwalment residenti mmedjatament qabel it-tneħħija jew iż-żamma ngusta għandhom iżommu l-ġurisdizzjoni sakemm il-minuri jakkwistaw residenza abitwali fi Stat Membru ieħor u:

a) kull persuna, istituzzjoni jew xi korp ieħor li għandhom drittijiet ta’ kustodja taw il-kunsens tagħhom għat-tneħħija jew żamma;

jew

b) il-minuri kellhom residenza f’dak l-Istat Membru l-ieħor għall-perjodu ta’ mill-inqas sena wara li l-persuna, istituzzjoni jew xi korp ieħor li għandhom drittijiet ta’ kustodja kellhom jew setgħaw kellhom informazzjoni fejn qegħdin il-minuri u l-minuri ġew issistemati fl-ambjent gdid tagħhom u mill-inqas waħda mill-kondizzjonijiet segwenti giet milqugħa:

i) Fi żmien sena wara li l-pussessur tad-drittijiet ta’ kustodja kellu/ha jew seta’ kellu/ha nformazzjoni dwar fejn kienu l-minuri, ma saret l-ebda talba għar-ritorn pprezentat quddiem l-awtoritajiet kompetenti fl-Istat Membru fejn il-minuri ġew imneħħija jew miżmuma;

ii) talba għar-ritorn reġistrata mill-pussessur tad-drittijiet ta’ kustodja giet irtirata u l-ebda talba għada ma giet ipprezentata fiż-żmien limitu skond il-paragrafu (i);

iii) każ quddiem qorti fl-Istat Membru fejn il-minuri kienu abitwalment residenti mmedjatament qabel it-tneħħija jew iż-żamma ngusta giet magħluq skont l-Artikolu 11(7);

iv) sentenza dwar kustodja li ma tikkunsidrax li t-talba tar-ritorn ta’ l-minuri tkun inħarġet mill-qrati ta’ l-Istat Membru fejn il-minuri kienu abitwalment residenti mmedjatament qabel it-tneħħija ngusta jew iż-żamma.”

Il-kawża prinċipali u d-domanda preliminari

16 A. P. u W. J., ċittadini ta’ nazzjonalità Pollakka, li kienu residenti u jeżerċitaw attività professjonali fir-Renju Unit mill-inqas sa mill-2012, welldu lil L. J. u lil J. J., li twieldu rispettivament f’Ġunju 2015 u f’Mejju 2017 fir-Renju Unit. Dawn iż-żewġt ulied għandhom in-nazzjonalità Pollakka u dik Brittanika.

17 Matul il-ħarifa tal-2017, A. P. u bintha L. J. marru l-Polonja sabiex jirrisjedu hemmhekk sas-7 ta’ Ottubru 2017, minħabba l-iskadenza tal-perijodu ta’ validità tal-karta tal-identità ta’ A. P.. Matul din ir-residenza, A. P. informat lil W. J. bl-intenzjoni tagħha li testendi t-tul tar-residenza tagħha fil-Polonja, u dan tal-aħħar ta l-kunsens tiegħu. A. P. irritornat fir-Renju Unit fis-7 ta’ Ottubru 2017, minn fejn hija telqet l-għada, u ħadet magħha lil binha J. J. Ftit jiem wara, A. P. informat lil W. J. bl-intenzjoni tagħha li tibqa’ b’mod permanenti fil-Polonja ma’ L. J. u J. J. (iktar ’il quddiem l-“ulied”), haġa li W. J. irrifjuta.

- 18 Mill-informazzjoni pprovduta mill-qorti tar-rinviju jirriżulta li, f'April 2019, l-ulied kienu jirrisjedu f'lokalità Pollakka ma' A. P., kif ukoll man-nanniet tagħhom, maz-ziju tagħhom u ma' kuġina ukoll minuri, li L. J. kien jattendi l-iskola elementari, filwaqt li J. J. kien baqa' taħt il-kura ta' A. P. kif ukoll taħt il-kontroll ta' strutturi mediċi minhabba l-istat ta' saħħa tiegħu li kien jeħtieġ żmien fl-isptar b'mod perjodiku. Il-qorti tar-rinviju tirrileva wkoll li A. P. ibbenefikat minn benefiċċji ta' għajnuna soċjali fil-Polonja għall-kura ta' wliedha.
- 19 W. J. ressaq, skont il-Konvenzjoni ta' Den Haag tal-1980, talba għar-ritorn tal-ulied quddiem l-Awtorità Ċentrali Britannika.
- 20 Fit-3 ta' Jannar 2018, it-talba giet trażmessa lis-Sąd Rejonowy (il-Qorti Distrettwali, il-Polonja) kompetenti, li, permezz ta' digriet tas-26 ta' Frar 2018, ċaħdet din it-talba.
- 21 Fis-7 ta' Novembru 2018, l-ulied, irrappreżentati minn A. P., ressqu quddiem is-Sąd Rejonowy w pile (il-Qorti Distrettwali ta' Piła, il-Polonja), talba għall-ħlas ta' allowance għall-manteniment fix-xahar, fir-rigward ta' W. J., li kien parti fil-kawża u ma qajjimx eċċezzjoni ta' nuqqas ta' ġurisdizzjoni.
- 22 Permezz ta' sentenza tal-11 ta' April 2019, din il-qorti kkundannat lil W. J. sabiex iħallas lil kull wieħed mill-ulied allowance għall-manteniment kull xahar mis-7 ta' Novembru 2018, skont il-liġi Pollakka.
- 23 W. J. appella mid-digriet tas-26 ta' Frar 2018, iċċitat fil-punt 20 ta' din is-sentenza, kif ukoll mis-sentenza tal-11 ta' April 2019, iċċitata fil-punt preċedenti ta' din is-sentenza.
- 24 Permezz ta' digriet tal-24 ta' Mejju 2019, is-Sąd Okręgowy (il-Qorti Reġjonali, il-Polonja) kompetenti, adita bl-appell mid-digriet tas-26 ta' Frar 2018, ordnat lil A. P. tikkonsenja l-ulied lil W. J. sa mhux iktar tard mis-26 ta' Ġunju 2019, peress li l-ulied kienu s-sugġett ta' żamma illegali fil-Polonja, li r-residenza abitwali tagħhom immedjatament qabel din iż-żamma kienet tinsab fir-Renju Unit u li ma kienx hemm riskju serju li r-ritorn tagħhom f'dan l-Istat jesponihom għal perikolu fiżiku jew psikoloġiku, jew b'xi mod ieħor iqegħduhom f'sitwazzjoni intollerabbli, fis-sens tal-Artikolu 13(1)(b) tal-Konvenzjoni ta' Den Haag tal-1980.
- 25 Insostenn tal-appell ippreżentat mis-sentenza tal-11 ta' April 2019, imsemmija fil-punt 22 ta' din is-sentenza, li ippreżenta quddiem il-qorti tar-rinviju, is-Sąd Okręgowy w Poznaniu (il-Qorti Reġjonali ta' Poznań, il-Polonja), W. J. invoka motiv ibbażat fuq żball ta' evalwazzjoni fattwali sa fejn ma ttiħidx inkunsiderazzjoni d-digriet tal-24 ta' Mejju 2019 imsemmi fil-punt preċedenti tal-preżenti sentenza li obbliga lil A.P. tibgħat lill-ulied lil missierhom sa mhux iktar tard mis-26 ta' Ġunju 2019, u dan jirrendi ingustifikat l-impożizzjoni ta' obbligu ta' manteniment fuq dan tal-aħħar.
- 26 Fit-talba tagħha għal deċiżjoni preliminari, il-qorti tar-rinviju tirrileva, fl-ewwel lok, li l-imsemmi digriet tal-24 ta' Mejju 2019 huwa definittiv u li l-eżekuzzjoni tiegħu jimplika r-ritorn tal-ulied fir-Renju Unit, peress li r-residenza abitwali ta' W. J. għadha tinsab fit-territorju ta' dan l-Istat. Madankollu, A. P. ma kkonsenjax l-ulied lil W. J. fit-terminu stabbilit, peress li t-tfittxija sabiex jinstabu, sad-data li fiha gie ppreżentat ir-rinviju għal deċiżjoni preliminari, ma rnexxietx.
- 27 Il-qorti tar-rinviju tenfasizza, fit-tieni lok, li l-qrati Pollakki għandhom ġurisdizzjoni skont l-Artikolu 5 tar-Regolament Nru 4/2009, fatt li ma huwix ikkontestat minn W. J. li ma qajjimx eċċezzjoni ta' nuqqas ta' ġurisdizzjoni.

- 28 Fit-tielet lok, tippreċiża li hija għandha tiddetermina l-liġi applikabbli għall-obbligu ta' manteniment inkwistjoni.
- 29 F'dan ir-rigward, il-qorti tar-rinviju tenfasizza li l-liġi Pollakka, li abbażi tagħha s-Sąd Rejonowy w pile (il-Qorti Distrettwali ta' Piła) tat is-sentenza tagħha, tista' tiġi applikata biss fil-każ fejn l-ulied, minkejja ż-żamma illegali tagħhom fil-Polonja u d-deċiżjoni ġudizzjarja li tordna r-ritorn tagħhom lejn ir-Renju Unit, ikunu kisbu, wara l-wasla tagħhom fl-2017, residenza abitwali fil-Polonja, fatt li jiġġustifika li l-liġi applikabbli tiġi ddeterminata abbażi tal-Artikolu 3(2) tal-Protokoll ta' Den Haag peress li, skont il-qorti tar-rinviju, huma esklużi kriterji oħra ta' rabta mal-liġi Pollakka.
- 30 Madankollu, il-qorti tar-rinviju tistaqsi jekk din id-dispożizzjoni ma għandhiex tiġi interpretata billi tispira ruħha mill-Artikolu 10 tar-Regolament Nru 2201/2003 li jipprekludi, bħala prinċipju, li l-ġurisdizzjoni fil-qasam tar-responsabbiltà tal-ġenituri tiġi ttrasferita lejn l-Istat Membru li fih il-wild kellu r-residenza abitwali l-ġdida tiegħu, f'każ ta' tneħhija jew ta' żamma illegali ta' dan il-wild f'dan l-Istat Membru.
- 31 Issa, jekk jiġi aċċettat li l-ulied ma jistgħux jakkwistaw residenza abitwali ġdida fl-Istat fejn jinżammu illegalment, il-liġi applikabbli għall-obbligu ta' manteniment, inkwistjoni fil-kawża prinċipali, tkun, abbażi tal-Artikolu 3(1) tal-Protokoll ta' Den Haag, il-liġi tar-Renju Unit, bħala liġi tal-Istat li fih dawn il-minuri żammew ir-residenza abitwali tagħhom.
- 32 Madankollu, il-qorti tar-rinviju tosserva li, b'differenza mir-Regolament Nru 2201/2003, la r-Regolament Nru 4/2009 u lanqas il-Protokoll ta' Den Haag ma jinkludu regoli speċifiċi li jiddeterminaw ir-rabtiet bejn, minn naħa, ir-residenza abitwali u, min-naħa l-oħra, rispettivament, il-ġurisdizzjoni fil-qasam tal-obbligi ta' manteniment u l-liġi applikabbli f'dan il-qasam, meta l-kreditur tal-manteniment ikun wild miżmum illegalment fi Stat Membru. Din il-konstatazzjoni tista' tippermetti li jiġi konkluż li, skont l-Artikolu 3(2) tal-Protokoll ta' Den Haag, iż-żamma illegali ta' minuri fit-territorju ta' Stat Membru ma għandha l-ebda effett fuq il-kisba minn dan il-wild tar-residenza abitwali tiegħu f'dan l-Istat Membru, b'tali mod li l-liġi tal-imsemmi Stat Membru tista', bħala liġi tar-residenza abitwali l-ġdida, issir applikabbli għall-obbligu ta' manteniment mill-mument li fih tkun seħħet tali bidla fir-residenza.
- 33 F'dawn iċ-ċirkustanzi s-Sąd Okręgowy w Poznaniu (il-Qorti Reġjonali ta' Poznań) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari segwenti:

“L-Artikolu 3(1) u (2) tal-Protokoll ta' Den Haag [...], għandu jiġi interpretat fis-sens li kreditur li huwa minuri jista' jikseb residenza abitwali ġdida f'pajjiż fejn huwa ġie ddetenut illegalment, fil-każ ta' ordni minn qorti sabiex il-kreditur jiġi rritornat lejn il-pajjiż li fih kellu r-residenza abitwali tiegħu immedjatament qabel id-detenzjoni illegali?”

Fuq il-proċedura quddiem il-Qorti tal-Ġustizzja

- 34 Permezz ta' ittra tal-4 ta' Novembru 2021, li waslet fil-Qorti tal-Ġustizzja fid-19 ta' Novembru 2021, il-qorti tar-rinviju informat lill-Qorti tal-Ġustizzja li, permezz ta' digriet tas-6 ta' Ottubru 2021, is-Sąd Najwyższy, Izba Kontroli Nadzwyczajnej i Spraw Publicznych (il-Qorti Suprema, Awla ta' Stharriġ Straordinarju u ta' Affarijiet Pubbliċi, il-Polonja), adita b'appell straordinarju (*skarga nadzwyczajna*) ipprezentat mir-Rzecznik Praw Dziecka (il-Kummissarju għad-Drittijiet tat-Tfal, il-Polonja), mid-digriet tal-24 ta' Mejju 2019, imsemmi

fil-punt 24 ta' din is-sentenza, annullat parzjalment dan id-digriet. Minn dan isegwi, skont il-qorti tar-rinviju, li d-deċiżjoni li permezz tagħha gie ordnat, fl-24 ta' Mejju 2019, ir-ritorn tal-ulied fir-Renju Unit ma għadhiex applikabbli.

- 35 Fit-23 ta' Novembru 2021, il-President tar-Raba' Awla tal-Qorti tal-Ġustizzja ddecieda li jinnotifika din l-ittra lill-partijiet fil-kawza prinċipali u lill-persuni kkonċernati, fis-sens tal-Artikolu 23 tal-Istatut tal-Qorti tal-Ġustizzja tal-Unjoni Ewropea, li ġew mistiedna jikkomunikaw l-osservazzjonijiet eventwali tagħhom qabel il-15 ta' Diċembru 2021.
- 36 Hija biss il-Kummissjoni Ewropea li wiegħbet għal din l-istedina, billi indikat li hija kienet qiegħda tirrinunzja milli tissottometti osservazzjonijiet addizzjonali għal dawk ipprezentati lill-Qorti tal-Ġustizzja dwar id-domanda preliminari.
- 37 Permezz ta' ittra għdida tal-20 ta' Diċembru 2021, li waslet fil-Qorti tal-Ġustizzja fil-31 ta' Diċembru 2021, il-qorti tar-rinviju, fid-dawl tas-sentenza tas-16 ta' Novembru 2021, Prokuratura Rejonowa w Mińsku Mazowieckim *et* (C-748/19 sa C-754/19, EU:C:2021:931), informat lill-Qorti tal-Ġustizzja li membru tal-kulleġġ ġudikanti li ressaq din it-talba għal deċiżjoni preliminari nħatar, skont il-proċedura ta' delega, mill-Ministru għall-Ġustizzja Pollakk sabiex jeżerċita, fi hdan il-qorti tar-rinviju, il-funzjoni ta' mħallef għal żmien indeterminat. F'din l-ittra, il-qorti tar-rinviju fakkret ukoll li l-proċedura tal-appell straordinarju imsemmija fil-punt 34 ta' din is-sentenza, kienet is-sugġett ta' talba għal deċiżjoni preliminari pendenti quddiem il-Qorti tal-Ġustizzja fil-kuntest tal-Kawza C-720/21.
- 38 Fil-11 ta' Jannar 2022, il-President tar-Raba' Awla tal-Qorti tal-Ġustizzja ddecieda li jinnotifika din l-ittra l-għdida tal-qorti tar-rinviju lill-partijiet fil-kawza prinċipali u lill-partijiet ikkonċernati, fis-sens tal-Artikolu 23 tal-Istatut tal-Qorti tal-Ġustizzja tal-Unjoni Ewropea, li ġew mistiedna jipprezentaw l-osservazzjonijiet eventwali tagħhom qabel il-31 ta' Jannar 2022.
- 39 L. J. u J. J., il-Gvern Pollakk kif ukoll il-Kummissjoni wiegħbu għal din l-istedina.
- 40 Fl-osservazzjonijiet tagħhom, L. J. u J. J., legalment irrapprezentati minn A. P., essenzjalment, minn naħa, talbu sabiex il-Kummissarju għad-Drittijiet tat-Tfal jiġi mistieden "jieħdu pożizzjoni" f'din il-kawza u, min-naħa l-oħra, sostnew li, jekk il-proċedura tal-appell straordinarja kellha titqies li hija vvizzjata b'irregolarità, huma ma għandhomx ibatu l-konsegwenzi eventwali tagħha.
- 41 Il-Gvern Pollakk isostni li l-informazzjoni kkomunikata mill-qorti tar-rinviju fl-imsemmija ittra għdida hija irrilevanti kemm fir-rigward kemm tal-evalwazzjoni tal-ammissibbiltà tat-talba għal deċiżjoni preliminari kif ukoll fir-rigward tal-eżami ta' din id-domanda.
- 42 Filwaqt li indikat li kienet qiegħda tirrinunzja milli tippreżenta osservazzjonijiet, il-Kummissjoni enfasizzat li l-qorti tar-rinviju ma kinitx ippreċiżat sa fejn kien neċessarju li tittieħed inkunsiderazzjoni d-delega mill-Ministru għall-Ġustizzja ta' mħallef li jiffirma parti mill-kulleġġ ġudikanti li minnu oriġinat dan it-talba għal deċiżjoni preliminari, l-eventwali konsegwenzi ta' din id-delega fuq, b'mod partikolari, l-indipendenza ta' dan il-kulleġġ ġudikanti jew l-impatt tas-sentenza tas-16 ta' Novembru 2021, Prokuratura Rejonowa w Mińsku Mazowieckim *et* (C-748/19 sa C-754/19, EU:C:2021:931), fuq din il-kawza. Barra minn hekk, il-Kummissjoni sostniet li l-qorti tar-rinviju ma pprovdietx elementi li jippermettu li tingħata deċiżjoni fuq il-punt dwar jekk id-delega tal-qorti kkonċernata quddiem din il-qorti tikkostitwixxix ksur tal-indipendenza tagħha.

43 Fl-4 ta' Frar 2022, fuq proposta tal-Imħallef Relatur, wara li nstema' l-Avukat Ġenerali, il-President tar-Raba' Awla tal-Qorti tal-Ġustizzja ddecieda li jiċhad it-talba ta' L. J. u ta' J. J. intiża sabiex il-Kummissarju għad-Drittijiet tat-Tfal jiġi mistieden "jieħu pożizzjoni" f'din il-kawża, sa fejn dan ma huwiex parti fil-kawża prinċipali u sa fejn l-akkoljenza ta' tali talba fi stadju avanzat ħafna tal-proċedura turriskja li twassal għal dewmien sinjifikattiv fl-iżvolġiment tagħha u, għaldaqstant, ikollha effetti kuntrarji għall-prinċipju ta' amministrazzjoni tajba tal-ġustizzja.

Fuq l-ammissibbiltà tat-talba għal deċiżjoni preliminari

44 Fl-ewwel lok, għandu jiġi rrilevat li, fl-ittra tagħha tal-20 ta' Diċembru 2021, imsemmija fil-punt 37 ta' din is-sentenza, il-qorti tar-rinviju informat lill-Qorti tal-Ġustizzja li membru tal-kulleġġ ġudikanti li ressaq din it-talba għal deċiżjoni preliminari ġie ddelegat mill-Ministru għall-Ġustizzja Pollakk sabiex jeżerċita, fi hdan il-qorti tar-rinviju, il-funzjoni ta' mħallef għal żmien indeterminat. Kif osservat il-Kummissjoni, il-qorti tar-rinviju ma tippreċiżax liema huma, fil-fehma tagħha, il-konsegwenzi li għandhom jinsiltu minn tali sitwazzjoni, b'mod partikolari fir-rigward tal-indipendenza ta' din il-qorti. Madankollu jidher li, billi tenfasizza l-imsemmija sitwazzjoni, il-qorti tar-rinviju tidher li għandha dubji dwar il-kwalità tagħha ta' "qorti jew tribunal", fis-sens tal-Artikolu 267 TFUE, li tikkostitwixxi kundizzjoni għall-ammissibbiltà tat-talba għal deċiżjoni preliminari.

45 F'dan ir-rigward, għandu jitfakkar li, skont ġurisprudenza stabbilita, sabiex jiġi evalwat jekk l-organu tar-rinviju inkwistjoni għandux in-natura ta' "qorti jew tribunal" fis-sens tal-Artikolu 267 TFUE, kwistjoni li taqa' unikament taħt id-dritt tal-Unjoni, u għaldaqstant sabiex jiġi evalwat jekk it-talba għal deċiżjoni preliminari hijiex ammissibbli, il-Qorti tal-Ġustizzja tieħu inkunsiderazzjoni numru ta' elementi, bħall-origini legali ta' dan l-organu, in-natura permanenti tiegħu, in-natura obligatorja tal-ġurisdizzjoni tiegħu, in-natura kontradittorja tal-proċedura tiegħu, l-applikazzjoni, mill-organu, tad-dispożizzjonijiet legali kif ukoll l-indipendenza tiegħu (ara, f'dan is-sens, is-sentenzi tad-9 ta' Lulju 2020, Land Hessen, C-272/19, EU:C:2020:535, punt 43, kif ukoll tad-29 ta' Marzu 2022, Getin Noble Bank, C-132/20, EU:C:2022:235, punt 66).

46 L-indipendenza tal-imħallfin tal-Istati Membri hija ta' importanza fundamentali għall-ordinament ġuridiku tal-Unjoni Ewropea minn diversi aspetti. B'mod partikolari, l-imsemmija indipendenza hija essenzjali għall-funzjonament tajjeb tas-sistema ta' kooperazzjoni ġudizzjarja inkorporata fil-mekkaniżmu ta' rinviju għal deċiżjoni preliminari previst fl-Artikolu 267 TFUE, sa fejn dan il-mekkaniżmu jista' jiġi attivat biss permezz ta' korp, inkarigat li japplika d-dritt tal-Unjoni, li jissodisfa, b'mod partikolari, dan il-kriterju ta' indipendenza (ara, b'mod partikolari, is-sentenza tad-9 ta' Lulju 2020, Land Hessen, C-272/19, EU:C:2020:535, punt 45 u l-ġurisprudenza ċċitata).

47 Il-garanziji ta' indipendenza u ta' imparzjalità meħtieġa skont id-dritt tal-Unjoni jirrikjedu l-eżistenza ta' regoli, b'mod partikolari fir-rigward tal-kompożizzjoni tal-istanza, tal-ħatra, tat-tul tal-kariga kif ukoll tar-raġunijiet għall-astensjoni, għar-rikuża u għat-tneħħija tal-membri tagħha, li jippermettu l-esklużjoni ta' kwalunkwe dubju legittimu, f'moħħ il-partijiet fil-kawża, dwar l-impermeabbiltà tal-imsemmija istanza fil-konfront ta' elementi esterni u dwar in-newtralità tagħha fir-rigward tal-interessi quddiemha (sentenza tad-9 ta' Lulju 2020, Land Hessen, C-272/19, EU:C:2020:535, punt 52, kif ukoll tas-16 ta' Novembru 2021, Prokuratura Rejonowa w Mińsku Mazowieckim et, C-748/19 sa C-754/19, EU:C:2021:931, punti 67 u 71).

- 48 F'dan il-każ, ma hemmx dubju li, bħala tali, is-Sąd Okręgowy w Poznaniu (il-Qorti Reġjonali ta' Poznań) tinsab fost il-qrati Pollakki tad-dritt komuni.
- 49 Issa, sa fejn talba għal deċiżjoni preliminari toriġina minn qorti nazzjonali, għandu jiġi preżunt li din tissodisfa r-rekwiżiti mfakkra fil-punt 45 ta' din is-sentenza, indipendentement mill-kompożizzjoni konkreta tagħha (ara, f'dan is-sens, is-sentenza tad-29 ta' Marzu 2022, Getin Noble Bank, C-132/20, EU:C:2022:235, punt 69).
- 50 Madankollu din il-preżunzjoni tapplika biss għall-finijiet tal-evalwazzjoni tal-ammissibbiltà tat-talbiet għal deċiżjoni preliminari mressqa skont l-Artikolu 267 TFUE. Għaldaqstant, minn dan ma jstax jiġi dedott li l-kundizzjonijiet għall-ħatra tal-imħallfin li jiffurmaw il-qorti tar-rinviju neċessarjament jippermettu li jiġu ssodisfatti l-garanziji ta' aċċess għal qorti indipendenti, imparzjali u stabbilita minn qabel bil-liġi, fis-sens tat-tieni subparagrafu tal-Artikolu 19(1) TUE u tal-Artikolu 47 tal-Karta tad-Drittijiet Fundamentali tal-Unjoni Ewropea (ara, f'dan is-sens, is-sentenza tad-29 ta' Marzu 2022, Getin Noble Bank, C-132/20, EU:C:2022:235, punt 74).
- 51 Barra minn hekk, din il-preżunzjoni tista' tiġi kkonfutata meta deċiżjoni ġudizzjarja li tkun saret definittiva mogħtija minn qorti nazzjonali jew internazzjonali twassal sabiex jitqies li l-qorti jew il-qrati li jikkostitwixxu l-qorti tar-rinviju ma għandhomx il-kwalità ta' qorti indipendenti, imparzjali u stabbilita minn qabel bil-liġi, fis-sens tat-tieni subparagrafu tal-Artikolu 19(1) TUE, moqri fid-dawl tat-tieni paragrafu tal-Artikolu 47 tal-Karta tad-Drittijiet Fundamentali. L-istess japplika jekk ikun hemm, lil hinn mis-sitwazzjoni personali tal-imħallef jew tal-imħallfin li formalment jipprezentaw talba skont l-Artikolu 267 TFUE, elementi oħra li għandhom ikollhom riperkussjonijiet fuq il-funzjonament tal-qorti tar-rinviju li dawn l-imħallfin jagħmlu parti minnha u b'hekk jikkontribwixxu sabiex tiġi ppreġudikata l-indipendenza u l-imparzjalità tal-imsemmija qorti (ara, f'dan is-sens, is-sentenza tad-29 ta' Marzu 2022, Getin Noble Bank, C-132/20, EU:C:2022:235, punti 72 u 75).
- 52 F'dan il-każ, il-qorti tar-rinviju ma pproduċiet ebda element konkret u preċiż li jippermetti li tiġi kkonfutata, fil-kundizzjonijiet imfakkra fil-punt preċedenti ta' din is-sentenza, il-preżunzjoni li din it-talba għal deċiżjoni preliminari toriġina minn organu li jissodisfa r-rekwiżiti mfakkra fil-punt 45 ta' din is-sentenza.
- 53 Fit-tieni lok, fl-ittra tagħha tal-4 ta' Novembru 2021, imsemmija fil-punt 34 ta' din is-sentenza, il-qorti tar-rinviju informat lill-Qorti tal-Ġustizzja li d-digriet tal-24 ta' Mejju 2019, li impona li A. P. tagħti l-ulied lil W. J. sa mhux iktar tard mis-26 ta' Ġunju 2019, kien waqaf jipproduċi l-effetti tiegħu, peress li l-appell straordinarju ipprezentat mill-Kummissarju għad-Drittijiet tat-Tfal kontra dan id-digriet pubbliku kien intlaqa' mis-Sąd Najwyższy, Izba Kontroli Nadzwyczajnej i Spraw Publicznych (il-Qorti Suprema, Awla ta' Kontroll Straordinarju u tal-Kawzi Pubbliċi).
- 54 Għalkemm huwa minnu li d-domanda preliminari magħmula mill-qorti tar-rinviju tistrieħ essenzjalment fuq il-konsegwenzi li għandhom jinsiltu, għall-interpretazzjoni tal-Artikolu 3 tal-Protokoll ta' Den Haag, mill-konstatazzjoni, magħmula fid-digriet tal-24 ta' Mejju 2019, li ulied W. J. u A. P. inżammu illegalment minn din tal-aħħar fil-Polonja u li kellhom jingħataw lil W. J., residenti fir-Renju Unit, madankollu ma tistax tiġi dedotta mid-deċiżjoni tas-Sąd Najwyższy, Izba Kontroli Nadzwyczajnej i Spraw Publicznych (il-Qorti Suprema, Awla ta' Stharriġ Straordinarju u tal-Affarijiet Pubbliċi), li tali deċiżjoni ma hijiex rilevanti għall-evalwazzjoni tat-tilwima fil-kawża prinċipali.

- 55 Fil-fatt, ma huwiex ċert, fid-dawl tal-ispjegazzjonijiet ipprovduti mill-qorti tar-rinviju, li, skont tali deċiżjoni tas-Sąd Najwyższy, Izba Kontroli Nadzwyczajnej i Spraw Publicznych (il-Qorti Suprema, Awla ta' Kontroll Straordinarja u tal-Kawżi Pubbliċi, il-Polonja), id-digriet tal-24 ta' Mejju 2019 li jimponi l-għoti tal-ulied lil W. J. għandu jittqies li qatt ma pproduċa effetti fl-ordinament ġuridiku Pollakk, b'tali mod li l-preżunzjoni ta' rilevanza li minnha tibbenefika l-qorti tar-rinviju ma hijiex ikkonfutata.
- 56 Konsegwentement, it-talba għal deċiżjoni preliminari hija ammissibbli.

Fuq id-domanda preliminari

- 57 Permezz tad-domanda tagħha, il-qorti tar-rinviju tistaqsi, essenzjalment, jekk l-Artikolu 3 tal-Protokoll ta' Den Haag għandux jiġi interpretat fis-sens li, għall-finijiet tad-determinazzjoni tal-liġi applikabbli għall-manteniment ta' wild minuri mneħhi minn wiehed mill-ġenituri tiegħu lejn it-territorju ta' Stat Membru, il-fatt li qorti ta' dan l-Istat Membru ordnat, fil-kuntest ta' proċedura distinta, ir-ritorn ta' dan il-wild fl-Istat fejn jirrisjedi abitwalment mal-ġenituri tiegħu immedjatament qabel it-tneħhija tiegħu, huwa biżżejjed sabiex jipprekludi li l-imsemmi wild ikun jista' jikseb residenza abitwali fit-territorju ta' dan l-Istat Membru.
- 58 Preliminarjament, għandu jittfakkar li, sa fejn il-Protokoll ta' Den Haag, permezz tad-Deċiżjoni 2009/941, ġie approvat mill-Kunsill tal-Unjoni Ewropea, il-Qorti tal-Gustizzja għandha ġurisdiżjoni sabiex tinterpreta d-dispożizzjonijiet tagħha (ara, f'dan is-sens, is-sentenza tal-20 ta' Settembru 2018, Mölk, C-214/17, EU:C:2018:744, punt 23 u l-ġurisprudenza ċċitata). Barra minn hekk, il-fatt li r-Renju Unit tal-Gran Brittanja u l-Irlanda ta' Fuq, li fit-territorju tiegħu jirrisjedi W. J., ma huwiex marbut mill-imsemmi protokoll ma għandux effett fuq din il-kawża peress li, skont l-Artikolu 2 tiegħu, il-Protokoll ta' Den Haag huwa applikabbli anki meta l-liġi li huwa jindika tkun dik ta' Stat mhux kontraenti.
- 59 Skont il-paragrafu 1 tal-Artikolu 3 tal-Protokoll ta' Den Haag, il-liġi applikabbli għall-obbligi ta' manteniment hija, salv dispożizzjoni kuntrarja f'dan il-protokoll, dik tal-Istat tar-residenza abitwali tal-kreditur tal-manteniment. Skont il-paragrafu 2 ta' dan l-artikolu, f'każ ta' bidla fir-residenza abitwali tal-kreditur tal-manteniment, il-liġi tal-Istat tar-residenza abitwali l-ġdida għandha tapplika mill-mument ta' meta sseħh il-bidla.
- 60 Il-qorti tar-rinviju tixtieq tkun taf jekk, għall-finijiet tad-determinazzjoni tal-liġi applikabbli għall-kreditur ta' manteniment, huwiex possibbli li tittiehed inkunsiderazzjoni l-bidla tar-residenza abitwali, prevista fl-Artikolu 3(2) tal-Protokoll ta' Den Haag, fil-każ fejn il-kreditur tal-manteniment ikun is-sugġett ta' żamma illegali fit-territorju tal-Istat fejn ikun fizikament preżenti. B'mod iktar preċiż, hija tistaqsi, essenzjalment, jekk iż-żamma illegali ta' dan il-kreditur fit-territorju ta' Stat Membru tistax tbiddel l-istabbiltà tar-residenza tiegħu bħala kriterju għad-determinazzjoni tar-residenza abitwali tiegħu.
- 61 Id-domanda magħmula għalhekk teħtieġ l-interpretazzjoni tal-kunċett ta' "residenza abitwali" tal-kreditur tal-manteniment, fis-sens tal-Artikolu 3 tal-Protokoll ta' Den Haag, kif ukoll il-verifika li n-natura illegali taż-żamma ta' dan il-kreditur fit-territorju ta' Stat Membru ma tipprekludix it-trasferiment tar-residenza abitwali tiegħu fit-territorju ta' dan l-Istat.

- 62 Fl-ewwel lok, fir-rigward tal-kunċett ta' "residenza abitwali" tal-kreditur tal-manteniment, għandu jiġi rrilevat li l-Protokoll ta' Den Haag ma jiddefinixxihx u lanqas ma jagħmel riferiment esplicitu għad-dritt tal-partijiet kontraenti sabiex jiddefinixxu s-sens u l-portata tiegħu. F'tali ċirkustanzi, mir-rekwiżiti kemm tal-applikazzjoni uniformi tad-dritt tal-Unjoni kif ukoll tal-prinċipju ta' ugwaljanza jirriżulta li s-sens u l-portata ta' dan il-kunċett għandhom normalment jingħataw interpretazzjoni awtonoma u uniformi li tiegħu inkunsiderazzjoni l-kuntest tad-dispożizzjonijiet u l-għanijiet segwiti mil-legiżlazzjoni inkwistjoni (ara, b'analogija, is-sentenzi tat-13 ta' Ottubru 2016, Mikołajczyk, C-294/15, EU:C:2016:772, punt 44, u tal-25 ta' Novembru 2021, IB (Residenza abitwali ta' konjuġi – Divorzju), C-289/20, EU:C:2021:955, punt 39).
- 63 F'dan ir-rigward, għandu, qabel kollox, jiġi kkonstatat li l-użu tal-aġġettiv "abitwali" jippermetti li jiġi dedott li r-residenza għandha jkollha livell suffiċjenti ta' stabbiltà, bl-esklużjoni ta' preżenza temporanja jew okkażjonali. Din il-konstatazzjoni hija kkorroborata mill-kunsiderazzjoni, li tinsab fil-punt 42 tar-Rapport ta' Spjegazzjoni dwar il-Protokoll ta' Den Haag, redatt minn Andrea Bonomi (test adottat mill-wieħed u għoxrin sessjoni tal-Konferenza ta' Den Haag tad-dritt internazzjonali privat), li l-kriterju tar-residenza "abitwali" jimplika ċerta stabbiltà, li jfisser li "s-sempliċi residenza temporanja ma hijiex biżżejjed sabiex tiġi ddeterminata l-liġi applikabbli għall-obbligu ta' manteniment".
- 64 Sussegwentement, għandu jiġi enfasizzat li l-Artikolu 3 tal-Protokoll ta' Den Haag jirrifletti s-sistema ta' regoli ta' rabta li fuqha huwa bbażat dan il-protokoll, peress li tali sistema hija intiża li tiggarrantixxi l-prevedibbiltà tal-liġi applikabbli, billi tiżgura li l-liġi magħżula ma tkunx nieqsa minn rabta suffiċjenti mas-sitwazzjoni tal-familja inkwistjoni, filwaqt li l-liġi tar-residenza abitwali tal-kreditur tal-manteniment tidher li hija, bħala prinċipju, dik li għandha l-iktar rabta stretta mas-sitwazzjoni tiegħu u bħala li hija fl-aħjar pożizzjoni sabiex tirregola l-problemi konkreti li dan il-kreditur jista' jiltaqa' magħhom (ara, f'dan is-sens, is-sentenzi tas-7 ta' Ġunju 2018, KP, C-83/17, EU:C:2018:408, punti 41 sa 43, u tal-20 ta' Settembru 2018, Molk, C-214/17, EU:C:2018:744, punt 28).
- 65 Għandu jiġi rrilevat, kif jindika l-punt 37 tar-rapport imsemmi fil-punt 63 ta' din is-sentenza, li din ir-rabta tippreżenta l-vantaġġ prinċipali li tiġi ddeterminata l-eżistenza u l-ammont tal-obbligu ta' manteniment billi jittieħdu inkunsiderazzjoni "kundizzjonijiet legali u fattwali għall-ambjent soċjali tal-pajjiż fejn il-kreditur jgħix u jeżerċita l-parti l-kbira tal-attivitàjiet tiegħu". Fil-fatt, sa fejn, kif jenfasizza l-istess punt ta' dan ir-rapport, huwa sabiex jgħix li l-kreditur ta' manteniment ser juża l-allowance ta' manteniment tiegħu, għandha "tiġi evalwata l-problema konkreta li tqum fir-rigward ta' soċjetà konkreta, jiġifieri dik fejn il-kreditur ta' manteniment jgħix u ser jgħix".
- 66 Għaldaqstant huwa ġġustifikat li jiġi kkunsidrat li, fid-dawl ta' dan l-għan, ir-residenza abitwali tal-kreditur tal-manteniment tkun dik tal-post fejn jinsab, fil-fatt, iċ-ċentru abitwali tal-ħajja ta' dan tal-aħħar, billi jittieħed inkunsiderazzjoni l-ambjent familjari u soċjali tiegħu. Dan japplika iktar u iktar meta dan il-kreditur ikun wild ta' età żgħira, fid-dawl tan-neċessità, konformement mal-Artikolu 24(2) tal-Karta tad-Drittijiet Fundamentali, li jittieħed debitament inkunsiderazzjoni l-aħjar interess ta' dan il-wild, li jirrikjedi b'mod partikolari li jiżgura ruħu, kif essenzjalment enfasizza l-Gvern Pollakk, li huwa jibbenefika minn riżorsi suffiċjenti fid-dawl tal-ambjent familjari u soċjali li fih huwa jkun qiegħed jgħix.
- 67 Peress li, kif jirriżulta mill-punt preċedenti ta' din is-sentenza, il-kompitu li jiġi stabbilit f'każ konkret jekk il-kreditur ta' manteniment jirrisjedix abitwalment fi Stat jew f'iehor jikkostitwixxix evalwazzjoni ta' fatt, hija l-qorti nazzjonali adita li għandha tiddetermina l-post tar-residenza

abitwali tal-persuna kkonċernata abbażi ta' numru ta' ċirkustanzi ta' fatt speċifiċi għall-każ inkwistjoni (ara, b'mod partikolari, permezz ta' analogija, b'mod partikolari, is-sentenzi tat-2 ta' April 2009, A, C-523/07, EU:C:2009:225, punt 42, u tat-28 ta' Ġunju 2018, HR, C-512/17, EU:C:2018:513, punt 40).

- 68 Fit-tieni lok, għandu jiġi rrilevat li l-Protokoll ta' Den Haag ma jipprevedi ebda eċċezzjoni għall-Artikolu 3(2) tiegħu, li jstabbilixxi r-rabta mal-liġi tal-Istat tar-residenza abitwali l-ġdida tal-kreditur tal-manteniment mill-mument li fih seħħet il-bidla tar-residenza abitwali, anki meta deċiżjoni ġudizzjarja tkun talbet l-għoti tal-kreditur ta' manteniment minuri lil wieħed mill-ġenituri tiegħu residenti fi Stat ieħor.
- 69 Mill-bqija, ir-regola li tinsab f'din id-dispożizzjoni tippermetti li tiġi pprezervata r-rabta tal-kreditur tal-manteniment mal-post fejn huwa konkretament jgħix (ara, f'dan is-sens, is-sentenza tas-7 ta' Ġunju 2018, KP, C-83/17, EU:C:2018:408, punt 43) u, għaldaqstant, meta dan il-kreditur ikun minuri, jieħu inkunsiderazzjoni b'mod shih l-aħjar interessi ta' dan il-wild, sa fejn jippermetti lill-qorti adita tiddetermina r-rizorsi li dan ikollu b'zonn billi tiegħu inkunsiderazzjoni bl-aħjar mod l-ambjent familjari u soċjali li fih ikun qiegħed jevolvi b'mod abitwali.
- 70 Minn dan isegwi li jkun kontra l-għan tal-Artikolu 3(2) tal-Protokoll ta' Den Haag, kif ukoll dan tat-tehid inkunsiderazzjoni tal-aħjar interess tal-wild, minuri, li jitqies li l-eżistenza ta' deċiżjoni ġudizzjarja ta' Stat Membru, li tikkonstata n-natura illegali tat-tneħħija jew taż-żamma ta' wild minuri u li tordna l-għoti ta' dan il-wild lil wieħed mill-ġenituri tiegħu residenti fi Stat ieħor, tipprekludi, bħala prinċipju, li jitqies li l-imsemmi wild jirrisjedi abitwalment fit-territorju ta' dan l-Istat Membru għall-finijiet tad-determinazzjoni tal-manteniment applikabbli għalih.
- 71 F'dan ir-rigward, ma teżisti l-ebda raġuni, fis-silenzju tat-testi, li tiġġustifika li l-Artikolu 3 tal-Protokoll ta' Den Haag jiġi interpretat fid-dawl jew ispirat mid-dispożizzjonijiet tal-Artikolu 10 tar-Regolament Nru 2201/2003, li jinnewtralizzaw it-trasferiment, bħala prinċipju, tal-ġurisdizzjoni, fil-qasam tar-responsabbiltà tal-ġenituri, lejn l-Istat Membru li fih il-wild kellu r-residenza abitwali tiegħu wara t-tneħħija jew iż-żamma illegali tiegħu, favur l-Istat Membru li fih il-wild kellu r-residenza abitwali tiegħu qabel din it-tneħħija jew din iż-żamma.
- 72 Barra minn hekk, il-Qorti tal-Ġustizzja ddeċidiet li l-ġurisdizzjoni speċjali prevista fl-Artikolu 10 tar-Regolament Nru 2201/2003 hija regola ta' interpretazzjoni stretta u għalhekk ma tawtorizzax interpretazzjoni li tmur lil hinn mis-sitwazzjonijiet previsti b'mod esplicitu minn dan ir-regolament (ara, f'dan is-sens, is-sentenza tal-24 ta' Marzu 2021, MCP, C-603/20 PPU, EU:C:2021:231, punti 45 u 47 kif ukoll il-ġurisprudenza ċċitata).
- 73 Minn dan isegwi li, għall-finijiet tal-identifikazzjoni tal-liġi applikabbli skont l-Artikolu 3 tal-Protokoll ta' Den Haag, huwa biss fil-kuntest tal-evalwazzjoni taċ-ċirkustanzi kollha tal-każ, sabiex jiġi ddeterminat jekk il-bidla tar-residenza abitwali tal-wild, kreditur tal-manteniment, immaterjalizzatx ruħha effettivament, li, filwaqt li tiżgura li tiegħu debitament inkunsiderazzjoni l-aħjar interessi tal-minuri, il-qorti nazzjonali adita tista' tiegħu inkunsiderazzjoni n-natura possibbilment illegali tat-tneħħija jew taż-żamma tal-imsemmi wild, li flimkien mal-elementi li jistgħu juru jew jirrifjutaw li l-preżenza ta' dan l-istess wild fl-Istat li fih ikun ġie mċaqlaq tipprovdi grad suffiċjenti ta' stabbiltà, b'kont meħud tal-ambjent familjari u soċjali tiegħu.
- 74 F'dan ir-rigward, meta qorti ta' Stat Membru tiġi adita, bħal fil-kawża prinċipali, b'talba għal hlas ta' kreditu ta' manteniment għal perijodu sussegwenti għaċ-ċaqliq tal-kreditur ta' manteniment f'dan l-Istat Membru, għandu jiġi kkunsidrat li, bħala prinċipju, il-mument li fih din il-qorti

għandha tqiegħed ruħha konkretament sabiex tevalwa l-post tar-residenza abitwali ta' dan il-kreditur, sabiex tiġi identifikata l-liġi applikabbli għall-obbligi ta' manteniment ikkonċernati, huwa l-mument li fih għandha tittieħed deċiżjoni dwar it-talba għal manteniment tiegħu, kif wara kollox sostniet il-Kummissjoni fl-ossevazzjonijiet tagħha. Fil-fatt, tali interpretazzjoni tippermetti li tiġi ppreżervata, konformement mal-għan tal-Artikolu 3(2) tal-Protokoll ta' Den Haag, ir-rabta bejn kreditur tal-manteniment u l-post fejn il-kreditu ta' manteniment li għalih huwa intitolat għandu jippermettilu li jipprovi għall-bżonnijiet tiegħu.

- 75 F'dan il-każ, għandu jiġi rrilevat, l-ewwel, li d-deċiżjoni tas-Sađ Rejonowy w Pile (il-Qorti Distrettwali ta' Piła) li tagħti, skont il-liġi Pollakka, il-kreditu ta' manteniment lill-ulied, ingħatat fil-11 ta' April 2019, jiġifieri f'mument meta, minn naħa, l-ulied kienu jirrisjedu fil-Polonja ma' ommhom, fil-familja ta' din tal-aħħar, għal ftit iktar minn 17-il xahar, u fejn, min-naħa l-oħra, is-Sađ Rejonowy (il-Qorti Distrettwali) kompetenti, adita minn W. J. bit-talba għal ritorn tal-ulied, kienet ċaħdet din it-talba.
- 76 Għaldaqstant, is-Sađ Rejonowy w pile (il-Qorti Distrettwali ta' Piła) ma tistax tiġi kkritikata talli ma ħaditx inkunsiderazzjoni, meta adottat is-sentenza tagħha tal-11 ta' April 2019, id-digriet tal-24 ta' Meju 2019, imsemmi fil-punt 24 ta' din is-sentenza, li ordnat ir-ritorn tal-ulied fir-Renju Unit.
- 77 It-tieni, sa fejn il-qorti tar-rinviju hija kompetenti sabiex twettaq evalwazzjoni tal-fatti kompletament ġdida meta mqabbla ma' dik imwettqa mis-Sađ Rejonowy w Pile (il-Qorti Distrettwali ta' Piła), hija għandha, sabiex tiddetermina l-liġi applikabbli għall-kreditu ta' manteniment mitlub, tivverifika jekk, fid-dawl taċ-ċirkustanzi eżistenti kollha, li jikkarakterizzaw is-sitwazzjoni tal-ulied u fid-dawl tal-ambjent familjari u soċjali ta' dawn tal-aħħar, il-preżenza tagħhom fl-Istat Membru fejn ġew imċaqalqa hijiex ta' natura stabbli.
- 78 Fid-dawl tal-kunsiderazzjonijiet kollha preċedenti, ir-risposta għad-domanda magħmula għandha tkun li l-Artikolu 3 tal-Protokoll ta' Den Haag għandu jiġi interpretat fis-sens li, għall-finijiet tad-determinazzjoni tal-liġi applikabbli għall-kreditu ta' manteniment ta' wild minuri mneħhi minn wieħed mill-ġenituri tiegħu fit-territorju ta' Stat Membru, il-fatt li qorti ta' dan l-Istat Membru ordnat, fil-kuntest ta' proċedura distinta, ir-ritorn ta' dan il-wild fl-Istat fejn huwa jirresjedi abitwalment mal-ġenituri tiegħu immedjatament qabel it-tneħhija tiegħu ma huwiex biżżejjed sabiex dan il-wild ikun jista' jikseb ir-residenza abitwali tiegħu fit-territorju ta' tali Stat Membru.

Fuq l-ispejjeż

- 79 Peress li l-proċedura għandha, fir-rigward tal-partijiet fil-kawża principali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

L-Artikolu 3 tal-Protokoll tal-Aja [Den Haag] tat-23 ta' Novembru 2007 dwar il-Liġi Applikabbli għall-Obbligi ta' Manteniment, approvat f'isem il-Komunità Ewropea permezz tad-Deciżjoni tal-Kunsill 2009/941/KE tat-30 ta' Novembru 2009, għandu jiġi interpretat fis-sens li, għall-finijiet tad-determinazzjoni tal-liġi applikabbli għall-kreditu ta'

manteniment ta' wild minuri mnehhi minn wiehed mill-ġenituri tiegħu fit-territorju ta' Stat Membru, il-fatt li qorti ta' dan l-Istat Membru ordnat, fil-kuntest ta' proċedura distinta, ir-ritorn ta' dan il-wild fl-Istat fejn huwa jirresjedi abitwalment mal-ġenituri tiegħu immedjatament qabel it-tnehhija tiegħu, ma huwiex bizżejjed sabiex dan il-wild ikun jista' jikseb ir-residenza abitwali tiegħu fit-territorju ta' tali Stat Membru.

Firem